

Pass ieħor lejn it-tmiem tal-insib għall-għasafar tal-għana f'Malta

Ippubblikata l-Opinjoni tal-Avukat Ġenerali tal-ECJ dwar il-kawża tal-KE kontra Malta. Bl-arrangamenti attwali tal-insib Malta mhix qed tonora l-obbligi tagħha skont il-liġi tal-UE

BirdLife Malta tilqa' b'sodisfazzjon l-[Opinjoni](#) li giet ippubblikata dalgħodu fil-Lussemburgu minn Eleanor V. E. Sharpston, Avukat Ġenerali fil-Qorti Ewropea tal-Ġustizzja (ECJ), b'rabta mal-Proċeduri ta' Ksur li nbdeu mill-Kummissjoni Ewropea (KE) kontra Malta u li wasslu biex f'Ottubru 2015 il-Kummissjoni ħadet lill-Gvern Malti l-Qorti Ewropea fuq l-insib ta' seba' speċi ta' għasafar tal-għana.

Ir-rakkomandazzjonijiet tal-Avukat Ġenerali Sharpston, li issa jridu jiġu kkunsidrati mill-Qorti tal-Ġustizzja tal-Unjoni Ewropea li mistennija tasal għall-verdett finali tagħha aktar tard din is-sena, jistgħu jfissru pass ieħor lejn it-tmiem tal-insib għall-għasafar tal-għana f'Malta.

Fil-konkluzjoni tal-Opinjoni tagħha, l-Avukat Ġenerali tiddikjara li l-Qorti għandha tiddeċiedi li bil-ftuħ ta' staġun tal-insib għall-għasafar tal-għana, huwa ċar li r-Repubblika ta' Malta naqset milli tonora l-obbligi tagħha li timxi mad-Direttiva dwar l-Għasafar Selvaġġi (Wild Birds Directive) tal-UE. Tkompli li hija "kompletament konvinta li l-arrangamenti attwali ma jirrispettawx l-obbligi ta' Malta skont il-liġi tal-UE".

Fid-dawl ta' din l-Opinjoni li għadha kif giet ippubblikata wara l-[kawża](#) li nfetħet mill-Kummissjoni Ewropea kontra Malta b'rabta mad-deroga tal-insib għall-għasafar tal-għana li kienet issegwi l-Ittra Formali (Letter of Formal Notice) ta' Ottubru 2014 u l-Opinjoni Motivata (Reasoned Opinion) li ntbagħtet f'Mejju 2015, BirdLife Malta tinnota b'sodisfazzjon li fit-taqsimiet kollha tad-dokument, l-Avukat Ġenerali tiddikjara li r-regolamenti tal-insib tal-għasafar tal-għana mhaddma f'Malta kienu jmorru kontra dak li tgħid id-Direttiva dwar l-Għasafar.

Filwaqt li dan id-dokument issa qed jiġi analizzat, BirdLife Malta ma tistax ma tinnutax li l-Avukat Ġenerali semmiet diversi fatti li jsaħħu l-argument li kien żball li nfetħu l-istaġuni tal-insib għall-għasafar tal-għana mill-2014 lil hawn. Dan wara li l-insib għall-għasafar tal-għana gie abolit gradwalment sal-2009 skont kif maqbul fit-Trattat tas-Sħubija ta' Malta fl-UE.

Mal-ewwel daqqa t'għajn joħroġ ċar li fl-Opinjoni tagħha l-Avukat Ġenerali waqqgħet l-argumenti kollha ta' Malta, fosthom dawk marbutin ma':

- (i) l-użu għaqli (judicious use);
- (ii) l-insib bħala 'tradizzjoni';
- (iii) l-argument li m'hemm 'l-ebda soluzzjoni sodisfaċenti oħra';
- (iv) l-użu ta' xbieki magħrufin bħala *clap-nets* bħala għodda għall-qbid tal-għasafar li tista' tintuża skont id-deroga; u
- (v) il-fatt li dawn it-tip ta' xbieki huma metodu ta' qbid li hu kemm fuq skala kbira (large-scale) u mhux selettiv (non-selective).

L-Avukat Ġenerali tagħmel ukoll domandi dwar il-kapaċitajiet tal-infurzar, u tesprimi dubji serji fuq il-kredibilità tal-metodoloġija użata minn Malta. Tesprimi wkoll dubji serji kemm Malta tista' tipprova li l-popolazzjonijiet tas-seba' speċi ta' għasafar tal-għana jistgħu jinżammu f'livelli sodisfaċenti. Anzi, għall-kuntrarju, tgħid li jista' jkun hemm saħanistra riskju li l-użu ta' *clap-nets* minn 4,000 nassab liċenzjat fi staġun mifrux fuq 73 ġurnata jista', potenzjalment, "iwassal biex tgħib minn Malta waħda minn dawn l-ispeċi".

Tikkritika wkoll il-fatt li minflok tindirizza dawn il-kwistjonijiet, Malta tagħzel li tagħmel enfasi fuq il-fatt li l-użu ta' xbieki bħal dawn huwa xi haġa 'tradizzjonali'.

Dak li huwa l-aktar ta' sodisfazzjon għal BirdLife Malta hu l-fatt li l-Opinjoni tal-Avukat Ġenerali hi konsistenti mal-pożizzjoni ripetuta tagħna li l-ligijiet ambjentali, inkluż id-Direttiva dwar l-Għasafar, saru biex "iħarsu lill-għasafar - mhux biex jirregolaw il-mod kif isiru l-kaċċa u l-insib għalihom"; u anke li "Stati Membri ma jistgħux jippretendu li għandhom xi dritt sagrosant (carte blanche) biex japplikaw deroga". Din l-Opinjoni tal-AG turi wkoll dak li BirdLife Malta ilha tissuggerixxi, jiġifieri li l-Gvern ingħata parir hażin mill-organizzazzjonijiet tal-kaċċa u l-insib.

Finalment, ir-rakkomandazzjonijiet tal-AG huma xhieda ċara li l-wegħdi politiċi ma jiġġustifikawx it-tħaddim ta' deroga. Fid-dawl ta' dan, BirdLife Malta ttenni l-pożizzjoni li hadet tul l-aħħar laqgħa tal-Komitat Ornis li l-Gvern m'għandux jaċċetta [r-rakkomandazzjoni tal-Ornis](#) biex jiftaħ l-istaġun tal-insib ta' din is-sena qabel ma johroġ il-verdett finali tal-ECJ aktar tard din is-sena.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Dokumenti mehmuzin:

1. L-Opinjoni tal-Avukat Ġenerali lill-Qorti Ewropea tal-Ġustizzja li giet mogħtija llum
2. L-istorja tal-insib għall-għasafar tal-għana f'Malta (ENG)

Ritratti mehmuzin:

1. Ġojjin f'gagġa (Ritratt ta' BirdLife Malta)
2. Insib għall-għasafar tal-għana fit-Tramuntana ta' Malta (Ritratt ta' BirdLife Malta)
3. Mansab f'Għawdex (Ritratt ta' BirdLife Malta)

Holoq utli:

- [L-Opinjoni tal-Avukat Ġenerali tal-ECJ li ħarġet illum](#)
- [L-istorja tal-MaltaToday dwar kif il-Gvern Malti injora l-pariri tal-Avukat Ġenerali ta' Malta kontra l-ftuħ tal-istaġun tal-insib](#)
- [L-Avukat Ġenerali jagħti raġun lil BirdLife Malta](#)
- [Reazzjoni ta' BirdLife Malta għar-risposta tal-Gvern](#)
- [Stqarrija maħruġa mill-KE dakinhar li ressqet lil Malta quddiem il-Qorti Ewropea tal-Ġustizzja dwar l-insib għall-għasafar tal-għana \(Settembru 2015\)](#)
- [Il-kawża tal-Kummissjoni Ewropea kontra Malta](#)
- [Ir-rakkomandazzjoni tal-Kumitat Ornis f'Mejju 2017 biex jinfetaħ staġun tal-insib għall-għasafar tal-għana fil-ħarifa ta' din is-sena](#)